

śrīḥ
śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkikakesarī
vedāntācāryavāryō me sannidhattāṃ sadā hr̥di ॥

॥ *uddhava gītā - dvāviṃśatitamo'dhyāyaḥ* ॥

This document has been prepared by*

Sunder Kidāmbi

with the blessings of

śrī raṅgarāmānujamahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīmate rāmānujāya namaḥ

॥ uddhava gītā - dvāviṃśatitamo'dhyāyaḥ ॥

śrī·uddhava uvāca

kriyāyogaṃ samācakṣva bhavadārādhanam prabho |
yasmāttvām ye yathārcanti sātvatāḥ sātvataraṣabha || 22.1 ||

etad vadanti munayo muhurniḥ śreyasaṃ nṛṇām |
nārado bhagavān vyāsa ācāryo'ṅgirasaha sutaḥ || 22.2 ||

niḥ sṛtaṃ te mukhāmbhojād yadāha bhagavānajaḥ |
putrebhya bhr̥gumukhyebhya devyai ca bhagavān bhavaḥ || 22.3 ||

etad vai sarvavarṇānāmāśramāṇām ca sammatam |
śreyasāmuttamaṃ manye strīśūdrāṇām ca mānada || 22.4 ||

etat kamalapatrākṣa karmabandhavimocanam |
bhaktāya cānuraktāya brūhi viśveśvareśvara || 22.5 ||

śrībhagavānuvāca

na hyanto'nantapārasya karmakāṇḍasya coddhava |
saṅkṣiptaṃ varṇayiṣyāmi yathāvadanupūrvaśaḥ || 22.6 ||

vaidikastāntriko miśra iti me trividho makhaḥ |
trayāṇāmīpsitenaiva vidhinā mām samarcaret || 22.7 ||

yadā svanigamenoktaṃ dvijatvaṃ prāpya pūruṣaḥ |
yathā yajeta mām bhaktyā śraddhayā tannibodha me || 22.8 ||

arcāyām sthaṇḍile'gnau vā sūrye vāpsu hṛdi dvijaḥ |
dravyeṇa bhaktiyukto'rcet svaguruṃ māmamāyayā || 22.9 ||

pūrvam snānam prakurvīta dhautadanto'ṅgaśuddhaye |
ubhayairapi ca snānam mantrairmṛdgrahaṇādinā || 22.10 ||

sandhyopāstyādikarmāṇi vedenācoditāni me |
pūjāṃ taiḥ kalpayet samyaksaṅkalpaḥ karmapāvanīm || 22.11 ||

śailī dārumayī lauhī lepyā lekhyā ca saikatī |
manomayī maṇimayī pratimāṣṭavidhā smṛtā || 22.12 ||

calācaleti dvividhā pratiṣṭhā jīvamandiram |
udvāsāvāhane na staḥ sthirāyāmuddhavārcane || 22.13 ||

asthirāyāṃ vikalpaḥ syāt sthaṇḍile tu bhaved dvayam |
snapanam tvavilepyāyāmanyatra parimārjanam || 22.14 ||

dravyaiḥ prasiddhairmadyāgaḥ pratimādiṣvamāyinaḥ |
bhaktasya ca yathālabdhairhṛdi bhāvena caiva hi || 22.15 ||

snānālaṅkaraṇam preṣṭhamarcāyāmeva tūddhava |
sthaṇḍile tattvavinnyāso vahnāvājyaplutaṃ haviḥ || 22.16 ||

sūrye cābhyarhaṇam preṣṭham salile salilādibhiḥ |
śraddhayopāhṛtam preṣṭham bhaktena mama vāryapi || 22.17 ||

bhūryapyabhaktopahṛtam na me toṣāya kalpate |
gandho dhūpaḥ sumanaso dīpo'nnādyam ca kiṃ punaḥ || 22.18 ||

śuciḥ sambhṛtasambhāraḥ prāgdarbhaiḥ kalpitāsanāḥ |
āsīnaḥ prāgudag vārcedarcāyāmatha sammukhaḥ || 22.19 ||

kṛtanyāsaḥ kṛtanyāsāṃ madarcāṃ pāṇināmṛjet |
kalaśam prokṣaṇīyam ca yathāvadupasādhayet || 22.20 ||

tadadbhirdevayajanaṃ dravyāṅyātmānameva ca |
prokṣya pātrāṇi trīṅyadbhistaistairdravyaiśca sādhayet || 22.21 ||

pādyārghyācamanīyārthaṃ trīṇi pātrāṇi deśikaḥ |
hr̥dā śīrṣṇātha śikhayā gāyatrīyā cābhimantrayet || 22.22 ||

piṇḍe vāyvagnisaṃśuddhe hr̥tpadmasthāṃ parāṃ mama |
aṇvīṃ jīvakalāṃ dhyāyennādānte siddhabhāvitām || 22.23 ||

tayā'tmabhūtayā piṇḍe vyāpte sampūjya tanmayāḥ |
āvāhyārcādiṣu sthāpya nyastāṅgaṃ māṃ prapūjayet || 22.24 ||

pādyopasparśārhaṇādīnupacārān prakalpayet |
dharmādibhiśca navabhiḥ kalpayitvā'sanaṃ mama || 22.25 ||

padmamaṣṭadalaṃ tatra karṇikākesarōjjvalam |
ubhābhyāṃ vedatantrābhyāṃ mahyaṃ tūbhayasiddhaye || 22.26 ||

sudarśanaṃ pāñcajanyaṃ gadāsīṣudhanurhalān |
musalaṃ kaustubhaṃ mālāṃ śrīvatsaṃ cānupūjayet || 22.27 ||

nandaṃ sunandaṃ garudaṃ pracaṇḍaṃ caṇḍameva ca |
mahābalaṃ balaṃ caiva kumudaṃ kamudekṣaṇam || 22.28 ||

durgāṃ vināyakaṃ vyāsaṃ viṣvaksenaṃ gurūn surān |
sve sve sthāne tvabhimukhān pūjayet prokṣaṇādibhiḥ || 22.29 ||

candanośīrakarpūrakuṅkumāguruvāsitaiḥ |
salilaiḥ snāpayenmantrairnityadā vibhave sati || 22.30 ||

svarṇagharmānuvākena mahāpuruṣavidyayā |
pauruṣeṇāpi sūktena sāmabhī rājanādibhiḥ || 22.31 ||

vastropavītābharāṇa patrasraggandhalepanaiḥ |
alaṅkurvīta saprema madbhakto māṃ yathocitam || 22.32 ||

pādyamācamanīyaṃ ca gandhaṃ sumanaso'kṣatān |
dhūpadīpopahāryāṇi dadyānme śraddhayārcakaḥ || 22.33 ||

gudapāyasasarpīṃṣi śaṣkulyāpūpamodakān |
saṃyāvadadhīsūpāṃśca naivedyaṃ sati kalpayet || 22.34 ||

abhyaṅgonmardanādarśa dantadhāvābhiṣecanam |
annādyagītanṛtyāni parvaṇi syurutānvaham || 22.35 ||

vidhinā vihite kuṇḍe mekhalāgartavedibhiḥ |
agnimādhāya paritaḥ samūhet pāṇinoditam || 22.36 ||

paristīryātha paryukṣedanvādhāya yathāvidhi |
prokṣaṇyā''sādya dravyāṇi prokṣyāgnau bhāvayeta mām || 22.37 ||

taptajāmbūnadaprakhyam śaṅkhacakraḡadāmbujaiḥ |
lasaccaturbhujam śāntam padmakiṅjalkavāsasam || 22.38 ||

sphuratkirīṭakāṭaka kaṭisūtravarāṅgadam |
śrīvatsavakṣasam bhrājatkaustubham vanamālinam || 22.39 ||

dhyāyannabhyarcya dārūṇi haviṣābhighṛtāni ca |
prāsyājyabhāḡāvāḡhārau dattvā cājyaplutam haviḥ || 22.40 ||

juhuyānmūlamantreṇa
ṣoḡaśarcāvadānataḥ |
dharmādibhyo yathānyāyam
mantraiḥ sviṣṭakṛtam budhaḥ || 22.41 ||

abhyarcyātha namaskṛtya pārṣadebhyo balim haret |
mūlamantram japed brahma smaran nārāyaṇātmakam || 22.42 ||

dattvā''camanamuccheṣam viṣvaksenāya kalpayet |
mukhavāsam surabhimat tāmbūlādyamathārhayet || 22.43 ||

upagāyan gṛṇan nṛtyan karmāṇyabhinayan mama |
matkathāḥ śrāvayaṅchrṇvan muhūrtaṃ kṣaṇiko bhavet || 22.44 ||

stavairuccāvacaīḥ stotraīḥ paurāṇaiḥ prākṛtairapi |
stutvā prasīda bhagavanniti vandeta daṇḍavat || 22.45 ||

śīro matpādayoḥ kṛtvā bāhubhyāṃ ca parasparam |
prapannaṃ pāhi māmīśa bhītaṃ mṛtyugrahārṇavāt || 22.46 ||

iti śeṣāṃ mayā dattāṃ śirasyaḍhāya sādaram |
udvāsayecedudvāsyāṃ jyotirjyotiṣi tat punaḥ || 22.47 ||

arcādiṣu yadā yatra śraddhā māṃ tatra cārcayet |
sarvabhūteṣvātmani ca sarvātmāhamavasthitaḥ || 22.48 ||

evaṃ kriyāyogapathaiḥ pumān vaidikatāntrikaiḥ |
arcannubhayataḥ siddhiṃ matto vindatyabhīpsitām || 22.49 ||

madarcāṃ sampratiṣṭhāpya mandiraṃ kārayed dṛḍham |
puṣpodyānāni ramyāṇi pūjāyātrotsavāśritān || 22.50 ||

pūjādīnāṃ pravāhārthaṃ mahāparvasvathānvaham |
kṣetrāpaṇapuragrāmān dattvā matsārṣṭitāmiyāt || 22.51 ||

pratiṣṭhayā sārvaḥaumaṃ sadmanā bhuvanatrayam |
pūjādīnā brahmalokaṃ tribhirmatsāmyatāmiyāt || 22.52 ||

māmeva nairapekṣyeṇa bhaktiyogena vindati |
bhaktiyogaṃ sa labhate evaṃ yaḥ pūjayeta mām || 22.53 ||

yaḥ svadattāṃ parairdattāṃ hareta suraviprayoḥ |
vṛttiṃ sa jāyate vidbhug varṣāṇāmayutāyutam || 22.54 ||

kartuśca sārathetoranumoditureva ca |
karmaṇāṃ bhāgināḥ pretya bhūyo bhūyasi tatphalam || 22.55 ||

|| iti dvāvīṃśatitamo'dhyāyaḥ ||